

# موسیقی حرام ہے

07 May 2026



(For Islamic Brothers)

ہند بھر میں دعوت اسلامی (انڈیا) کے ہفتہ وار

اجتماعات میں ہونے والا بیان

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَّ ط

اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ

اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ

نَوِيْتُ سُنَّتِ الْاِعْتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب کبھی داخل مسجد ہوں، یاد آنے پر اعتکاف کی نیت

کر لیا کریں کہ جب تک مسجد میں رہیں گے اعتکاف کا ثواب ملتا رہے گا۔ یاد رکھئے! مسجد میں

کھانے، پینے، سونے یا سحری، افطاری کرنے، یہاں تک کہ آپ رَمَ رَمَ یا دم کیا ہو اپنی پینے کی

بھی شرعاً اجازت نہیں، البتہ اگر اعتکاف کی نیت ہوگی تو یہ سب چیزیں ضمناً جائز ہو جائیں

گی۔ اعتکاف کی نیت بھی صرف کھانے، پینے یا سونے کے لئے نہیں ہونی چاہئے بلکہ اس کا مقصد

اللہ تعالیٰ کی رضا ہو۔ ”قاویٰ شامی“ میں ہے: اگر کوئی مسجد میں کھانا، پینا، سونا چاہے تو اعتکاف کی

نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھانی یا سو سکتا ہے)

## دروود پاک کی فضیلت

فرمانِ آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم: جس نے مجھ پر صبح و شام 10،

10 بار درود شریف پڑھا اُسے قیامت کے دن میری شفاعت ملے گی۔<sup>(1)</sup>

کہیں گے اور نبی اِذْهَبُوْا اِلٰی غَیْبِیْ | مرے حضور کے لب پر اَنَا لَهَا ہُو گا<sup>(2)</sup>

**وضاحت:** قیامت کے دن جب لوگ مختلف انبیائے کرام علیہم السلام کی خدمت میں شفاعت کا

سوال لے کر حاضر ہوں گے تو سارے نبی فرمائیں گے: اِذْهَبُوْا اِلٰی غَیْبِیْ یعنی میرے علاوہ کسی اور

1... جمع الزوائد، کتاب الاذکار، جلد: 10، صفحہ: 120، حدیث: 17022-

2... ذوق نعت، صفحہ: 54-

کے پاس جاؤ! لیکن جب لوگ بارگاہ رسالت میں حاضر ہوں گے تو پیارے آقا، مدینے والے مصطفےٰ صَلَّی اللہُ عَلَیْہِ وَاٰلِہٖ وَسَلَّم فرمائیں گے: اَنَا لَهَا، اَنَا لَهَا اس کام (یعنی شفاعت) کے لیے میں ہی ہوں، میں ہی ہوں۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## بیان سننے کی نیتیں

فرمانِ مصطفےٰ صَلَّی اللہُ عَلَیْہِ وَاٰلِہٖ وَسَلَّم: اَفْضَلُ الْعَمَلِ الْبَرِّ النَّیِّئَةُ الصَّادِقَةُ سَجِّی نیت سب سے افضل عمل ہے۔<sup>(1)</sup> اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! علم سیکھنے کے لئے پورا بیان سنوں گا ﴿ باادب بیٹھوں گا ﴿ دورانِ بیان سُستی سے بچوں گا ﴿ اپنی اصلاح کے لئے بیان سنوں گا ﴿ جو سنوں گا دوسروں تک پہنچانے کی کوشش کروں گا۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

## ایمان کے خلاف سازش

روایت ہے: مکہ پاک میں نَضْرَبْنِ حَارِثُ نام کا ایک غیر مسلم شخص تھا، یہ بد نصیب اسلام سے انتہائی دُشمنی رکھتا تھا۔ اس نے اسلام کی راہ میں رُکاوٹیں ڈالنے کے لیے طریقہ یہ اپنایا کہ خوبصورت آواز میں گانا گانے والی لوندیاں (Lady singers) خریدتا، انہیں اپنے پاس رکھتا، کھلاتا، پلاتا اور ان کی خوب دیکھ بھال کرتا، یوں کہہ لیجئے کہ اس بد نصیب نے پورا

گناہوں کا اڈا کھول رکھا تھا۔ جب اسے پتا چلتا کہ فلاں شخصِ اسلام کی طرف مائل ہو رہا ہے، اس کا دلِ اسلام کے لیے نرم ہو گیا ہے، قریب ہے کہ وہ کلمہ پڑھ کر مسلمان ہو جائے گا۔ ایسے لوگوں کو اپنے گناہوں کے اڈے پر لے جاتا، گانا گانے والی لونڈیوں کو کہتا: اسے کھانے کھلاؤ، شرابیں پلاؤ اور خوب گانے سناؤ!

وہ لونڈیاں ایسا ہی کرتیں، پھر یہ کلمہ پڑھنے کا ارادہ کرنے والے سے کہتا: دیکھو! ان کاموں میں کتنی لذت ہے، مُحَمَّدٌ صَلَّى اللهُ عَلَيْهِ وَآلِهِ وَسَلَّمَ جس بات کی دعوت دیتے ہیں، نماز وغیرہ کا حکم دیتے ہیں، بھلا اُس میں ایسی لذت کہاں ہے....!! اس خطرناک ترین حربے سے یہ لوگوں کو اسلام سے دُور رکھنے کی کوشش کرتا تھا۔<sup>(1)</sup>

مگر قربان جاییے!

نورِ خدا ہے کفر کی حرکت پہ خندہ زن | چھونکوں سے یہ چراغ بجھایا نہ جائے گا  
نُضْرُ بنِ حَارِثِ نے لاکھ کوشش کی، لوگوں کو بہت ورغلا یا مگر اسلامِ اسلام ہے، محبوبِ  
خدا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کے حُسنِ مقدَّس کی تاثیر، آپ صَلَّى اللهُ عَلَيْهِ وَآلِهِ وَسَلَّمَ کی  
پیاری پیاری باتوں کی لذت، خوبصورت تعلیمات کی روشنی کے سامنے یہ ناقص اور کمزور  
حربے کہاں ٹھہر سکتے تھے، چنانچہ دلِ اسلام کی طرف مائل ہونے تھے، ہوتے رہے، لوگوں  
نے کلمہ پڑھنا تھا، پڑھتے رہے۔ اسلام پھلتا، پھیلتا رہا اور نُضْرُ بنِ حَارِثِ کی ساری کوششیں  
ناکام ہو گئیں۔

شہزادہ اعلیٰ حضرت، علامہ مصطفیٰ رضا خان صاحب رحمۃ اللہ علیہ لکھتے ہیں:

وہ حسیں کیا جو فتنے اٹھا کر چلے | ہاں حسیں تم ہو فتنے مٹا کر چلے  
 رَبِّ کے بندوں کو رَبِّ سے ملا کر چلے | جلوۂ حق وہ ہم کو دکھا کر چلے  
 جگمگا ڈالیں گلیاں جدھر آئے وہ | جب چلے وہ تو کُوجے بَسَا کر چلے  
 سب کو اسلام کا تم نے بخشا شرف | گرتے پڑتوں کو پیارے اٹھا کر چلے (1)

صَلُّوْا عَلَی الْحَبِیْب! صَلَّى اللهُ عَلَی مُحَمَّدٍ

### بُرائیوں کے خریدار

پیارے اسلامی بھائیو! نُضْرُ بنِ حَارِثِ بد نصیب نے اسلام کے خلاف جو انتہائی خطرناک سازش رچائی تھی، گانے باجے، رقص و شراب کی محفلیں سجا کر لوگوں کو جو گمراہ کرنا چاہتا تھا، صحابی رسول حضرت عبد اللہ بن عباس رضی اللہ عنہما فرماتے ہیں: اس کی مذمت میں پارہ: 21، سورہ لقمان کی آیت نمبر: 6 نازل ہوئی، اللہ پاک نے فرمایا: (2)

وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ  
 وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ ①

ترجمہ کنز العرفان: اور کچھ لوگ کھیل کی باتیں خریدتے ہیں تاکہ بغیر سمجھے اللہ کی راہ سے بہکادیں اور انہیں ہنسی مذاق بنالیں۔ ان کے لیے ذلت کا عذاب ہے۔

حضرت عبد اللہ بن مسعود رضی اللہ عنہ آیت کریمہ کی تفسیر میں قسم کھا کر فرماتے ہیں کہ یہاں لَهْوَ الْحَدِيثِ (یعنی کھیل کی باتوں) سے مراد گانا بجانا ہے۔ (3) مطلب یہ ہوا کہ نُضْرُ بن

1... سامان بخشش، صفحہ: 179-181 ملقطاً۔

2... الدر المنثور، پارہ: 21، سورہ لقمان، زیر آیت: 6، جلد: 6، صفحہ: 504۔

3... قرطبی، پارہ: 21، سورہ لقمان، زیر آیت: 6، جز: 14، جلد: 7، صفحہ: 33۔

حارث جیسے وہ لوگ جو اپنا پیسا کھیل کود کی چیزوں پر خرچ کرتے ہیں، گانے باجے پر، اس کے آلات کی خریداری پر، میوزیکل فنکشنز (Musical functions) پر لگا ڈالتے ہیں کہ اس ذریعے سے گمراہی پھیلانیں، لوگوں کو راہِ خدا سے دُور کریں، ہدایت کو مذاق بنا ڈالیں، ایسوں کے لیے ذلت کا عذاب ہے۔

تُو ڈر اپنا عنایت کر، رہیں اس ڈر سے آنکھیں تر  
مٹا خوفِ جہاں دل سے، مٹا دُنیا کا غم مولیٰ  
تُو بس رہنا سدا راضی، نہیں ہے تابِ ناراضی  
تُو ناخوش جس سے ہو برباد ہے، تیری قسم! مولیٰ! ( 1 )

کافروں کے ساتھ شریکِ جُرم

پیارے اسلامی بھائیو! اس آیت کریمہ اور اس کے شانِ نزول پر غور فرمائیے! اکتنا واضح اور صاف معلوم ہو رہا ہے کہ ناچ، گانے وغیرہ اسلام کے خلاف سازش ہیں، آج سے نہیں، 1500 سال پہلے غیر مسلم بدنصیب لوگوں کو اسلام سے روکنے کے لیے، نیکی سے ہٹانے کے لیے، دلوں کو نُورِ ہدایت سے دُور رکھنے کے لیے گانے باجوں کا استعمال کر رہے تھے۔

نضر بن حارث بدنصیب تو مَر کھپ گیا، جہنم کی آگ میں جلتا، سڑتا، چیختا چلاتا ہو گا مگر افسوس...!! صد کروڑ افسوس! اس کی شروع کی ہوئی سازش آج بھی جاری ہے، صحابہ کرام رضی اللہ عنہم تو اس بدنصیب کی سازش کو سمجھتے بھی تھے اور اس سے دُور بھی رہتے تھے، وہ تو اس امتحان میں کامیاب ہو گئے مگر آج...!! آج غیر مسلموں کو ان سازشوں کی ضرورت ہی

کیا ہے، خود مسلمان آگے بڑھ کر ان سازشوں کا حصہ بنے ہوئے ہیں۔ کتنے مسلمان ہیں جو ہزاروں نہیں لاکھوں روپے گانوں باجوں اور فلموں ڈراموں پر خرچ کر ڈالتے ہیں ❀ بڑے بڑے میوزیکل فنکشنز (Musical functions) رکھے جاتے ہیں ❀ شادی بیاہ کے موقع پر گانے باجوں کا باقاعدہ انتظام کیا جاتا ہے، جو آمیر ہیں، پیسے والے ہیں، وہ زیادہ پیسے لگا کر طوائفیں اور گلوکار بلا کر گانا بجانا کر لیتے ہیں اور جو غریب ہیں، اتنا پیسا خرچ نہیں کر سکتے، وہ سپیکر لگا کر، ریکارڈ گانے چلا کر، محلے میں شور و غل مچا لیتے ہیں ❀ پہلے بات ٹی، وی (T.V) کی ہوتی تھی، وی سی آر (V.C.R) کی ہوتی تھی، اب تو بڑے بڑے سائز کی L.E.Ds لگائی جاتی ہیں ❀ ہزاروں نہیں لاکھوں روپے لگا کر بوفر سسٹم (Woofers system) خریدے جاتے ہیں ❀ مکمل کمرہ میوزک روم کے طور پر ڈیزائن کر دیا جاتا ہے ❀ بلکہ چارجنگ والے ہیڈ فون (Headphone) آگئے، جہاں بھی ہوں، ہیڈ فون سر پر لگائیں اور گانوں کی آواز پر تھرکتے، منگتے چلتے چلے جائیں ❀ یہ تو امیروں کے کام ہیں، اب ذرا نچلے طبقے میں آجائیں، وہ لوگ جو غربت کا رونا روتے دکھائی دیتے ہیں، وہاں بھی یہی حال ہے ❀ کچھ عرصہ پہلے ایسا تھا کہ پوری مارکیٹ میں ایک، 2، یا، 4 ڈکانیں سی ڈیز (CDs) والی، وی سی آر (V.C.R) والی ہوتی تھیں، اب تو جگہ جگہ بیٹھے ہوتے ہیں، ایک چھوٹا سا ٹیبل رکھا ہوا ہے، اوپر کمپیوٹر (Computer) ہے اور اشتہار لگایا ہوا ہے: میموری کارڈ فل کروائیں، موبائل میں گائیں، فلمیں ہم سے بھروائیں۔ ❀ اس سے بھی آگے بڑھیے تو خود اپنے پاس موبائل رکھا ہوا ہے، انٹرنیٹ کا پیکیج موجود ہے، سوشل میڈیا پر لگے ہوئے ہیں، ریلز (Reels) دیکھ رہے ہیں، موسیقی سے بھرپور، گناہوں پر مشتمل ویڈیو کلپ دیکھے جارہے ہیں۔ غرض کہ گانے باجے، میوزک، موسیقی ہمارے معاشرے میں اتنی عام ہو چکی ہے، اتنی عام ہو چکی ہے کہ شاید کسی گلی، کسی

محلے، بازار سے موسیقی کی آواز سُننے بغیر گزر جانا ممکن نہیں رہا۔ شاید ہی ایسا ہو کہ ہم کہیں سے گزرے ہیں اور کانوں میں میوزک (Music) کی آواز نہیں آئی۔ اگر مُسْلِم سوسائٹی (Muslim Society) کے صُرف گائوں باجوں پر خرچ ہونے والے ماہانہ اخراجات کا حساب لگایا جائے تو شاید بات کروڑوں اربوں تک پہنچ جائے گی۔ آہ...! افسوس!

اے خاصہ خاصانِ رُسلِ وقتِ دُعا | اُمّت پہ تیری آ کے عجب وقت پڑا ہے  
آلاتِ موسیقی توڑنے کی ذمہ داری

پیارے اسلامی بھائیو! ہم جن کی غلامی کا دم بھرتے ہیں، جن آقا صَلَّی اللہُ عَلَیْہِ وَاٰلِہٖ وَسَلَّم کی غلامی پر ناز کرتے ہیں، اُن آقا صَلَّی اللہُ عَلَیْہِ وَاٰلِہٖ وَسَلَّم کی حدیثِ پاک سنئے! فرمایا: بُعِثْتُ بِہَدْمِ الْبِذْمَارِ، وَالطَّبْلِ یعنی مجھے موسیقی کے آلات توڑنے کے لیے بھیجا گیا ہے۔ (1)

اللہ اکبر! پیارے اسلامی بھائیو! اندازہ لگائیے! آج مسلمان آمدِ مصطفیٰ صَلَّی اللہُ عَلَیْہِ وَاٰلِہٖ وَسَلَّم کے مقصد سے کتنا اُلٹ چل رہے ہیں، محبوبِ ذیشان صَلَّی اللہُ عَلَیْہِ وَاٰلِہٖ وَسَلَّم آلاتِ موسیقی توڑنے کے لیے تشریف لائے اور مسلمان موسیقی سُننے کے آلات پر لاکھوں روپے خرچ کر رہے ہیں۔

جو دین بڑی شان سے نکلا تھا وطن سے | پردیس میں وہ آج غریب الغریاء ہے  
روتے نہیں ہو، گانے سنتے ہو...!!

اللہ پاک قرآنِ کریم میں فرماتا ہے:  
وَتَصْحَابُونَ وَلَا تَبْکُون لَیَّ وَاَنْتُمْ  
ترجمہ کثر العزفان: اور ہنتے ہو اور روتے نہیں

سَلِیْدُوْنَ ﴿۱۱﴾ (پارہ: 27، سورہ نحم: 60-61) ہو اور تم غفلت میں پڑے ہوئے ہو۔

صحابی رسول حضرت عبد اللہ بن عباس رضی اللہ عنہما اس آیت کریمہ میں لفظ سَلِیْدُوْنَ (یعنی غفلت میں پڑنے) کا معنی بیان کرتے ہوئے فرماتے ہیں: اس سے مراد گانے ہیں۔<sup>(1)</sup> یعنی یہ فرمایا جا رہا ہے: اے لوگو! تمہیں کیا ہوا...؟ تم روتے نہیں ہو، ہنستے اور گانے گانے (اور سننے) میں مصروف رہتے ہو...!!

اللہ! اللہ! پیارے اسلامی بھائیو! یہ ہمیں جھنجھوڑا جا رہا ہے...!! اے لوگو!! عبرت کیوں نہیں پکڑتے...!! اپنے گناہوں کو یاد کر کے روتے کیوں نہیں ہو؟ بس ہنستے ہی رہتے ہو؟ خوش گپیوں ہی میں لگے رہتے ہو...؟ گانے سنتے رہتے ہو...؟

## نمازی بھی بند رہن جائیں گے

ایک عبرتناک حدیث پاک سنیں! حضرت ابو ہریرہ رضی اللہ عنہ سے روایت ہے، رسول ذیشان، مکی مدنی سلطان صلی اللہ علیہ وآلہ وسلم نے فرمایا: آخری زمانہ میں اس اُمت کے بعض لوگوں کو بند روخزیر بنا دیا جائے گا۔

اللہ اکبر! ہم لوگ خوش فہمی کا شکار رہتے ہیں کہ چونکہ ہم رحمتِ دو جہاں صلی اللہ علیہ وآلہ وسلم کی اُمت ہیں، لہذا ہم پر عذاب نہیں آئے گا۔ بات واقعی سچی ہے، اللہ پاک نے قرآن کریم میں فرمایا ہے:

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ط  
ترجمہ کثر العزفان: اور اللہ کی یہ شان نہیں کہ  
انہیں عذاب دے جب تک اے حبیب! تم

(پارہ: 9، سورہ انفال: 33)

ان میں تشریف فرما ہو۔

مگر یہ بات بھی یاد رکھنی چاہیے کہ اس اُمت پر عذابِ اِسْتِیْصَال نہیں آئے گا یعنی ساری کی ساری اُمت ہی کو ہلاک کر دیا جائے، ایسا نہیں ہو گا۔ البتہ! ایک گھر پر تو عذاب آ سکتا ہے، ایک محلے پر تو عذاب آ سکتا ہے۔ ایک قبیلے پر تو عذاب آ سکتا ہے۔

چنانچہ پیارے آقا صَلَّی اللہُ عَلَیْہِ وَاٰلِہٖ وَسَلَّم نے فرمایا: آخری زمانہ میں اس اُمت کے بعض لوگوں کو بند روخنریر بنا دیا جائے گا۔ صحابہ کرام رَضِیَ اللہُ عَنْہُمْ نے حیرت سے پوچھا: یا رسول اللہ صَلَّی اللہُ عَلَیْہِ وَاٰلِہٖ وَسَلَّم! کیا وہ لوگ ایمان نہیں رکھتے ہوں گے؟ کلمہ نہیں پڑھتے ہوں گے؟

اب آگے جو عبرتناک الفاظ ہیں، وہ توجہ سے سنیے! فرمایا: بلی کیوں نہیں (اے میرے صحابہ! تم صرف ایمان کی بات کرتے ہو) وَيَصُومُونَ وَيُصَلُّونَ وَيَحُجُّونَ ❀ وہ روزے بھی رکھتے ہوں گے ❀ نمازیں بھی پڑھتے ہوں گے ❀ حج بھی ادا کرتے ہوں گے۔

اب تو صحابہ کرام رَضِیَ اللہُ عَنْہُمْ کی حیرت اور بڑھ گئی۔ پچھلی اُمتوں پر جو عذابات آئے، اُن کا بڑا جُرْم تو یہی تھا کہ وہ کلمہ نہیں پڑھتے تھے ❀ قوم نوح نے کلمہ نہیں پڑھا تو عذاب آیا ❀ قوم لوط کے اور بھی جُرْم تھے مگر کلمہ نہ پڑھا تو عذاب آیا ❀ قوم عاد و ثمود نے کلمہ نہ پڑھا تو عذاب آیا، یہاں تو کلمہ پڑھنے والے، ایمان والے، روزے رکھنے والے، نمازیں پڑھنے والے، حج کرنے والے...!! ان پر عذاب آجائے گا، انہیں بند روخنریر بنا دیا جائے گا...؟ عرض کیا: یا رسول اللہ صَلَّی اللہُ عَلَیْہِ وَاٰلِہٖ وَسَلَّم! ان کا جُرْم کیا ہو گا...؟

فرمایا: یہ لوگ موسیقی کے آلات رکھیں گے، گانے والیاں رکھیں گے (گانے باجے سنا کریں گے) ساری رات شراہیں پیتے، کھیل کود میں مصروف رہیں گے، صبح اُٹھیں گے تو بندر

اور خنزیر بن چکے ہوں گے۔<sup>(1)</sup>

بظاہر نیک نمازی مگر...

اللہ اکبر! پیارے اسلامی بھائیو! کس قدر عبرت کی بات ہے...!! یعنی ہمارے آقا و مولیٰ، مکی مدنی مصطفیٰ صلی اللہ علیہ وآلہ وسلم دیکھ رہے تھے کہ میری اُمت پر ایک ایسا بھی وقت آئے گا، جب بظاہر نیک نمازی، مسجدوں میں آنے والے، روزے رکھنے والے، حج و عمرہ کے لئے تڑپنے والے، بظاہر مذہبی لوگ بھی گانے باجوں کی نحوست میں گرفتار ہو جائیں گے۔

آہ! یہ زمانہ ہم اپنی آنکھوں سے دیکھ رہے ہیں۔ ایک وقت تھا، جب T.V نیا نیا آیا تھا، محلے میں جس گھر میں ٹی وی ہوتا تھا، لوگ اپنے بچوں کو اس گھر میں جانے سے بھی روکتے تھے کہ وہاں بچے ٹی وی دیکھ کر خراب ہو جائیں گے۔ اب تو بات ہی کہاں سے کہاں نکل گئی...! ٹی، وی، وی سی آر، سی ڈی۔ یہ سب تو پرانی باتیں ہو گئیں۔ اب تو ہر ایک کی جیب میں موبائل ہے۔ گھر میں 5 افراد ہیں تو سب کے پاس اپنا اپنا علیحدہ موبائل ہے۔ کون کیا دیکھ رہا ہے، کسی کو خبر نہیں ہے ✽ عام طور پر یہی حال ہے کہ سوشل میڈیا دیکھتے ہیں تو کہیں نہ کہیں میوزک وغیرہ میں گرفتار ہو جاتے ہیں۔ ✽ خالص مذہبی ویڈیو، بیان، نعت چلائیں تو ایڈ (Ads) آجاتی ہے، اس میں بد نگاہی اور میوزک کا سامان موجود ہوتا ہے ✽ بلکہ میوزک والی نعتیں بھی مارکیٹ میں موجود ہیں ✽ ساری ساری رات محفل سجاتے ہیں، میلادِ مصطفیٰ کے نام پر محفل سجتی ہے، دُور دُور سے شخصیات بلائی جاتی ہیں، اس میں میوزک کے ساتھ نعتیں پڑھی جا رہی ہوتی ہیں۔

اے عاشقانِ رسول! سوچئے...!! یہ ہمیں ہو کیا گیا ہے...! ہم کس طرف کو چل پڑے ہیں۔ تَصَوُّرِ باندھیے...!! وہ لوگ جو پانچوں وقت کے کپے نمازی بھی ہیں، روزے بھی رکھتے ہیں، اچھے اچھے سٹیٹس (Status) بھی لگاتے ہیں مگر رات کو جب تنہائی میں ہوتے ہیں، ہینڈ فری لگا کر موبائل پر نہ جانے کیا کیا دیکھتے ہیں...!! سوچئے! یہ عبرتناک حدیثِ پاک اگر ہمارے ہی مُتَعَلِّق ہوئی...!! آہ! رات کو موبائل پر گنٹا ہوں بھری چیزیں دیکھتے دیکھتے سوئے، صبح کو بند رو خنزیر بن چکے ہوئے تو کیا بنے گا...؟ آہ! آخرت کا عذاب تو اپنی جگہ دُنیا ہی میں عرّت کا جنازہ نکل جائے گا۔

فُلاں زمین میں دھنس گیا

حدیثِ پاک میں ہے: رسولِ ذیشان، مکی مدنی سلطانِ صلی اللہ علیہ وآلہ وسلم نے فرمایا: اس اُمت میں ایک قوم ہوگی، وہ رات کو کھائیں گے، پیئیں گے، حُوب کھیل کود کریں گے۔ صبح ہوگی تو بند رو خنزیر بن چکے ہوں گے، ان کے گھر زمین میں دھنسا دیئے جائیں گے۔ لوگ پکار رہے ہوں گے: رات فُلاں کا گھر زمین میں دھنس گیا۔ دوسری طرف سے آواز آئے گی: فُلاں کا گھر بھی زمین میں دھنس گیا۔

✽ مزید فرمایا: اُن پر آسمان سے اسی طرح پتھر برسیں گے جیسے قوم لوط پر برسے تھے ✽ ایسی ہی تباہ کر ڈالنے والی آندھی آئے گی، جیسی قوم عاد پر آئی تھی۔

ان کے جُرْم کیا ہوں گے؟ فرمایا: ✽ شراب پیتے ہوں گے ✽ ریشم پہنتے ہوں گے ✽ گانے والیاں (یعنی گانا بجانا) اختیار کرتے ہوں گے ✽ سُود کھاتے ہوں گے ✽ اور رشتے

داریاں توڑتے ہوں گے۔<sup>(1)</sup>

اللہ پاک کی پناہ...!! آہ! شادی کے فنکشنز میں ❀ مہندی کی راتوں کو گھروں میں ناچ گانے کا اہتمام کرنے والے، ساری ساری رات اونچی آواز میں گانے چلا کر پورے محلے کا چین سکون برباد کرنے والے ❀ کبھی ویلنٹائن ڈے کے نام پر ❀ کبھی عید کی چاند رات کو ❀ کبھی کسی ادارے یا کمپنی وغیرہ کی گولڈن جوبلی تو کبھی سلور جوبلی، کبھی ڈائمنڈ جوبلی ❀ کبھی بچے کی سالگرہ اور نہ جانے کن کن ناموں کے ساتھ پوری پوری رات کے فنکشنز رکھنے والے، ساری ساری رات میوزک بجانے، گانے سننے سنانے والے، ناچ رنگ کی محفلیں سجانے والے ذرا سچے دل سے غور کریں۔ یہ عبرتناک حدیث پاک اگر ہمارے ہی متعلق ہوئی، وہ گھر جو زمین میں دھنس جائے گا، اللہ نہ کرے! اگر ہمارا ہی گھر ہو، وہ لوگ جو بندر و خنزیر بنا دیئے جائیں گے، آہ! اگر ہم ہی ہوئے، جن پر پتھر برسیں گے۔ ہائے! ہائے! اگر یہ بدنصیب ہم ہی ہوئے تو سوچئے! کیا بنے گا...؟

آج بنتا ہوں معزز جو کھلے حشر میں عیب آہ! زسوائی کی آفت میں پھنسوں گا یارب! گر تو ناراض ہوا میری ہلاکت ہو گی ہائے! میں نارِ جہنم میں جلوں گا یارب! عفو کر اور سدا کے لیے راضی ہو جا اگر کرم کر دے تو جنت میں رہوں گا یارب! (2)

**توبہ کر لیجئے...!!**

پیارے اسلامی بھائیو! ابھی ہمارے پاس وقت ہے، سانسیں چل رہی ہیں، ہمیں توبہ کی طرف بڑھنا چاہیے، گانے باجے سننے، فلمیں ڈرامے دیکھنے، گندی اور گناہوں بھری ریلز

1... مسند ابی داؤد طیالسی، جلد: 2، صفحہ: 456، حدیث: 1233۔

2... وسائل بخشش، صفحہ: 85 ملقطاً۔

دیکھنے، سوشل میڈیا پر وقت گوانے وغیرہ سارے غلط کاموں سے توبہ کر لینی چاہیے۔  
 کر لے توبہ رب کی رحمت ہے بڑی | قبر میں ورنہ سزا ہو گی کڑی  
 گانوں کی مذمت پر احادیث

❖ حدیث شریف میں ہے: 2 آوازوں پر دنیا و آخرت میں لعنت ہے (1): نعت کے  
 وقت باجا (2): مصیبت کے وقت چلانا۔<sup>(1)</sup>

❖ ایک حدیث پاک میں ہے: جو گانے والی کے پاس بیٹھے، کان لگا کر دھیان سے سنے تو

اللہ پاک روز قیامت اُس کے کانوں میں سیسہ اُنڈیلے گا۔ (ابن عساکر ج ۵۱ ص ۲۶۳)  
 اللہ پاک کی پناہ! سیسہ انتہائی خطرناک زہریلی دھات ہے، عموماً کار وغیرہ کی بیٹریوں،  
 گھڑی کے سیلز میں سیسہ ہوتا ہے، فیکٹریوں سے نکلنے والے دُھوئیں میں بھی بعض دفعہ اس  
 کے ذرات ہوتے ہیں۔ یہ دھات اگر ہمارے اندر چلی جائے تو دل، دماغ، گردوں وغیرہ کو  
 سخت نقصان پہنچاتی ہے، تحقیقات کے مطابق دُنیا میں سالانہ 50 لاکھ سے زیادہ اموات  
*Lead poisoning* (لیڈ پوائزنگ یعنی سیسہ جسم میں چلے جانے) کے سبب ہوتی ہیں۔ آہ! جو  
 گانے سنتے، اپنے کانوں کو ناجائز سننے سے بھرتے ہیں، روز قیامت اُن کے کانوں میں سیسہ  
 گرم کر کے ڈال دیا جائے گا۔ اندازہ لگائیے! یہ کس قدر تکلیف دہ منظر ہو گا اور پھر وہاں تو  
 موت بھی نہیں آئے گی، صرف تکلیف ہی تکلیف ہوگی۔

بینڈ باجوں سے تُو کوسوں دور بھاگ | ورنہ دوزخ کی تجھے کھائے گی آگ  
 کر لے توبہ رب کی رحمت ہے بڑی | قبر میں ورنہ سزا ہو گی کڑی ( 2 )

1... مسند بزار، جلد: 14، صفحہ: 62، حدیث: 7513-

2... وسائل بخشش، صفحہ: 712 و 714 بتقدم و تاخر۔

## فون کی میوزیکل ٹیونز سے توبہ کیجیے

پیارے اسلامی بھائیو! آج کل موبائل فون میں بھی معاذ اللہ! اکثر میوزیکل ٹیون ہوتی ہے اور یہ ناجائز ہے۔ جس کے فون میں میوزیکل ٹیون ہو اُس کیلئے ضروری ہے کہ ابھی اور اسی وقت توبہ بھی کرے اور ہاتھوں ہاتھ اپنی اس منحوس ٹیون کو ہمیشہ کیلئے ختم کر دے۔ ورنہ جب جب یہ میوزیکل ٹیون بجے گی خود بھی سننے کی آفت میں پڑے گا اور دوسرا مسلمان بھی اگر سننے سے بچنے کی کوشش نہیں کریگا تو پھنسے گا۔

## موسیقی نفاق پیدا کرتی ہے

پیارے اسلامی بھائیو! ہمارے ہاں عجیب حال ہے، موسیقی کے پرستاروں نے اپنا سودا بچنے کے لیے علیحدہ بیانیہ نکالا ہے، کہتے ہیں: موسیقی رُوح کی غذا ہے۔ اَسْتَغْفِرُ اللّٰهَ! ہاں! یہ بات ٹھیک ہے۔ واقعی موسیقی رُوح کی غذا ہے مگر زہریلی...!! اس میں اتنا سخت ترین زہر ہے جو بڑی تیزی کے ساتھ رُوح کو بگاڑ کر رکھ دیتا ہے۔ عظیم صحابی رسول حضرت عبد اللہ بن مسعود رضی اللہ عنہ فرماتے ہیں:

الْغِنَاءُ يُنْبِتُ النِّفَاقَ فِي الْقَلْبِ كَمَا يُنْبِتُ الْمَاءُ الزَّرْعَ وَالذِّكْرُ يُنْبِتُ الْإِيمَانَ فِي

الْقَلْبِ كَمَا يُنْبِتُ الْمَاءُ الزَّرْعَ

**ترجمہ:** گانا دل میں یوں نفاق پیدا کرتا ہے، جیسے پانی کھیتی اگاتا ہے اور ذِکْر دل میں یوں ایمان پیدا کرتا ہے، جیسے پانی کھیتی اگاتا ہے۔<sup>(1)</sup>

پیارے اسلامی بھائیو! پتا چلا، رُوح کی 2 غذائیں ہیں: (1): گانا؛ یہ انتہائی زہریلی غذا ہے،

جو دل کے اندر نفاق پیدا کر کے رُوح کو بگاڑ کر رکھ دیتی ہے (2): دوسری غذا اللہ پاک کا ذکر ہے، یہ انتہائی مفید غذا ہے جو دل میں ایمان کا نور پیدا کر کے رُوح کو چمکا دیتی ہے۔

## منافقتِ عملی کی مثالیں

افسوس! آج کل تقریباً ہر چیز میں موسیقی مُسَلَّط ہے ❀ کار ہو یا ہوائی جہاز ❀ ٹرک ہو یا بس ❀ ٹیکسی ہو یا سوزوکی ❀ مکان ہو یا دکان ❀ کارخانہ ہو یا گودام ❀ ہوٹل ہو یا پان کی ہٹی تقریباً ہر جگہ موسیقی کی دُھنیں سنی جاتی ہیں۔ بچہ آنکھ ہی موسیقی کے سُروں میں کھول رہا ہے، بے چارے کے پنکھوڑے کے اوپر کھلونا لٹکا دیتے ہیں جو اس کو موسیقی سناتا اور سلاتا ہے ❀ کھلونوں میں گڑیا ہو یا بھالو ❀ ریل گاڑی ہو یا ہوائی جہاز سب میں موسیقی، یہاں تک کہ بچے کی جوتیاں بھی موسیقی بجاتی ہیں! پھر نتیجہ دیکھیے! معاشرے میں عملی منافقت یعنی مسلمان ہوتے ہوئے منافقوں جیسی عادات کس قدر عام ہوتی چلی جا رہی ہیں۔ قرآن کریم میں منافقوں کی نشانی بیان ہوئی:

وَإِذَا قَامُوا إِلَى الصَّلَاةِ قَامُوا كَسَالًا ۗ

ترجمہ کُزُ العِزْفَان : اور جب نماز کے لیے کھڑے

(پارہ: 5، سورہ نساء: 142) ہوتے ہیں تو بڑے سست ہو کر۔

پتا چلا؛ نمازوں میں سُستی ہونا منافقت کی نشانی ہے، اب بتائیے! ❀ کتنے مسلمان ہیں جو نماز پڑھتے ہی نہیں ہیں ❀ کتنے ہی لوگ کہتے سنائی دیتے ہیں: میرا نماز میں دل نہیں لگتا ❀ کتنے ہی ایسے بھی مل جائیں گے جو پہلے پابندی سے نمازیں پڑھتے تھے، اب نہیں پڑھتے۔

یہ دل میں نفاق پیدا ہونا نہیں ہے تو اور کیا ہے؟ اللہ پاک نے فرمایا:

وَلَا يَذْكُرُونَ اللَّهَ إِلَّا قَلِيلًا ۗ

ترجمہ کُزُ العِزْفَان : اور اللہ کو بہت تھوڑا یاد

(پارہ: 5، سورہ نساء: 142) کرتے ہیں۔

پتا چلا؛ ذِکْرُ اللہ کی طرف رغبت نہ رہنا بھی منافقت کی نشانی ہے، اس پر بھی غور کر لیجیے! ہمارے معاشرے میں فلمیں دیکھنے والے کتنے ہیں اور تلاوت کرنے والے کتنے ہیں ❀ گانے سننے والے کتنے ہیں اور نعتیں سننے والے کتنے ہیں۔ یقیناً محفلوں میں آنے والوں، نعتیں سننے والوں، مدینے جانے والوں کی تعداد بھی کم نہیں ہے مگر تقابل کریں تو ایک بڑا فرق موجود ہے۔

❀ حدیث پاک میں ارشاد ہوا: جھوٹ بولنا منافق کی نشانی ہے۔<sup>(1)</sup> دیکھ لیجیے! ہمارے معاشرے میں جھوٹ کتنا عام ہے ❀ حدیث پاک میں فرمایا: امانت میں خیانت کرنا منافق کی نشانی ہے ❀ گالی دینا منافق کی نشانی ہے ❀ وعدہ خلافی کرنا منافق کی نشانی ہے۔<sup>(2)</sup> آپ غور کر لیجیے! کیا یہ چیزیں ہمارے معاشرے میں موجود نہیں ہیں؟ گالیاں تو لوگوں کی نوکِ زبان پر رکھی ہوتی ہیں، ایسی ایسی گندی گالیاں دیتے ہیں کہ باحیابندہ سُن ہی نہ سکے۔ امانت داریوں کا حال بھی ہمارے سامنے ہے، اور تو کیا کہا جائے: مسجدوں میں جوتے محفوظ نہیں ہیں ❀ مسجد کی ٹونٹیاں محفوظ نہیں ہیں ❀ کوئی بیچارہ راہ گیروں کے لیے پانی کی ٹینکی گلی میں لگا دے تو گلاس زنجیر کے ساتھ باندھنا پڑتا ہے۔ یہ تو ہماری امانت داریوں کا حال ہے۔ یہ سب کچھ نفاق ہی تو ہے۔ جیسے جیسے معاشرے میں موسیقی عام ہو رہی ہے، ویسے ویسے منافقت کی نشانیاں بھی بڑھتی جا رہی ہیں۔ یہ ہے نام نہاد (جسے نادان لوگ) رُوح کی غذا (سمجھتے ہیں اُس) کا نتیجہ....! پتا چلا؛ موسیقی رُوح کی غذا ضرور ہے مگر یہ انتہائی زہریلی غذا ہے، جو رُوح کو تباہ کر ڈالتی ہے۔

1... بخاری، کتاب الایمان، باب علامۃ المنافق، صفحہ: 79، حدیث: 34۔

2... بخاری، کتاب الایمان، باب علامۃ المنافق، صفحہ: 79، حدیث: 34۔

## رُوح کی حقیقی غذا

رُوح کی حقیقی غذا کونسی ہے؟ اللہ پاک کا ذکر.....!! فرمایا:

اَلَا يَذْكُرُ اللّٰهُ تَطْمِئِنُّ الْقُلُوْبُ ﴿٢٨﴾ | ترجمہ: کثر العِزْفَان : سن لو! اللہ کی یاد ہی سے دل  
(پارہ: 13، سورہ رعد: 28) | چین پاتے ہیں۔

پتا چلا؛ رُوح کی اصل غذا اللہ پاک کا ذکر ہے جو اللہ پاک کے فضل سے مُردہ دل کو بھی زندہ کر دیتا ہے۔ حدیث شریف میں ہے، اللہ پاک کے حبیب، رسولِ عربی صَلَّى اللّٰهُ عَلَيْهِ وَآلِهِ وَسَلَّمَ نے فرمایا: بے شک جیسے لوہے (Iron) پر زنگ چڑھتا ہے، ایسے ہی دل بھی زنگ آلود ہو جاتے ہیں۔ عرض کی گئی: یا رسول اللہ صَلَّى اللّٰهُ عَلَيْهِ وَآلِهِ وَسَلَّمَ! دل کے زنگ کا علاج کیا ہے؟ فرمایا: موت کو کثرت سے یاد کرنا اور ذکر اللہ کی کثرت کرنا۔<sup>(1)</sup>

کاش لب پر مرے رہے جاری | ذِکْر آٹھوں پہرے ترا یارب!  
چشم تر اور قلب مُضطَر دے | اپنی اُلفت کی مے پلا یارب!<sup>(2)</sup>  
توبہ کی توفیق مل گئی

حضرت ابوہاشم رحمۃ اللہ علیہ فرماتے ہیں: ایک مرتبہ میں بصرہ جانے کے لیے کشتی میں سوار ہوا۔ اس کشتی میں ایک مرد تھا اور اس کے ساتھ اس کی کنیز تھی۔ جب ہم کچھ آگے بڑھے تو اس مرد نے کنیز سے کہا: شراب لے آؤ! وہ شراب لائی، مرد پینے لگا اور کنیز گانا گانے لگی۔ پھر اس شخص نے میری طرف دیکھا اور کہا: کیا تمہارے پاس اس (گانے) جیسا کچھ ہے؟ میں نے کہا: ہاں! میرے پاس وہ ہے جو اس سے کہیں زیادہ بہتر اور بھلا ہے۔ اس نے

1... شَعَبُ الْاِيْمَان، جلد: 2، صفحہ: 353، حدیث: 2014۔

2... وسائلِ بخشش، صفحہ: 79۔

کہا: سناؤ! میں نے یہ آیات تلاوت کیں:

إِذَا الشَّسُ كَوَّرَتْ ۗ وَإِذَا اللُّجُومُ  
انكدرت ۗ وَإِذَا الْجِبَالُ سُيِّرَتْ ۗ

ترجمہ: کثر العزفان : جب سورج کو لپیٹ دیا جائے گا۔ اور جب تارے جھڑ پڑیں گے۔ اور جب پہاڑ چلائے جائیں گے۔ (پارہ: 30، سورہ تکویر: 1-3)

ان آیات کو سُن کر وہ شخص رونے لگا، جب میں اللہ پاک کے اس فرمان پر پہنچا:

وَإِذَا الصُّحُفُ نُشِرَتْ ۗ

ترجمہ: کثر العزفان : اور جب نامہ اعمال کھولے جائیں گے۔ (پارہ: 30، سورہ تکویر: 10)

تو وہ کہنے لگا: اے کبیر! میں تجھے اللہ پاک کی رضا کے لیے آزاد کرتا ہوں، اس شراب کو بہادو! پھر اس نے مجھے قریب بلایا اور کہنے لگا: میرے بھائی! تم کیا کہتے ہو؟ کیا اللہ پاک میری توبہ قبول فرمائے گا؟ میں نے جواب میں یہ آیت پڑھ دی:

إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ۝

ترجمہ: کثر العزفان : بیشک اللہ بہت توبہ کرنے والوں سے محبت فرماتا ہے اور خوب صاف ستھرے رہنے والوں کو پسند فرماتا ہے۔ (پارہ: 2، سورہ بقرہ: 222)

(یہ سن کر اس نے توبہ کر لی) حضرت ابوہاشم فرماتے ہیں: اس کے بعد 40 سال تک ہم دوستوں کی طرح رہے۔ 40 سال کے بعد اس کا انتقال ہو گیا۔ میں نے اسے خواب میں دیکھا تو پوچھا: تمہارا کیا ہوا؟ تمہارا اٹھکانہ کہاں ہے؟ بولا: مجھے میرے رب نے جنت عطا فرمادی۔<sup>(1)</sup> سُبْحٰنَ اللّٰہ! یہ ہے ذِکْرُ اللّٰہ کی برکت...!! پتا چلا، رُوح کی اَصْلُ غذا اللہ پاک کا ذکر ہے، جو مُرَدَّہ دِلُوں کو زِنْدہ کر کے نُورانی بنا دیتا ہے۔

## موسیقی سے بچنے کے چند طریقے

لہذا آج اور ابھی سے ہی موسیقی سے پکی سچی توبہ کیجیے! نہ خود گانے باجے سنیے! نہ دوسروں کے سننے کا سبب بنیے! ❀ اس کے لیے سب سے پہلے تو اپنے موبائل کو پاک کیجیے! ❀ سنجیدگی سے غور کیجیے! کیا آپ کو انٹرنیٹ پیکیج کی واقعی ضرورت ہے؟ اگر واقعی درست حاجت ہے تو ہی پیکیج لگوائیے! ورنہ مت لگوائیے! ❀ زیادہ تر آپسی رابطہ کی ضرورت زیادہ ہوتی ہے، لہذا ایسا پیکیج لگوائیے جس میں صرف رابطہ کرنے میں آسانی ہو، سوشل میڈیا وغیرہ نہ چلے! ❀ اگر سوشل میڈیا کی ضرورت ہو، اچھے مقصد کے لیے استعمال ہی کرنا ہو تو I.T کے ماہرین کی مدد سے ایڈ بلاکنگ وغیرہ کی سیٹنگ کروالیجیے! ❀ اگر ممکن ہو تو بس کی بجائے ٹرین کا سفر کیجیے کہ اس میں گانے نہیں چلائے جاتے! ❀ بس وغیرہ لوکل ٹرانسپورٹ یا ہوائی جہاز وغیرہ میں سفر کرنا ہو تو ہیڈ فری ساتھ رکھیے! اگر بس والے گانے چلائیں تو اولاً انہیں نیکی کی دعوت دیجیے! پیار محبت اور حکمت عملی سے سمجھائیں گے تو ان شاء اللہ الکریم! مان جائیں گے۔ اگر نہ مانیں تو اپنے موبائل میں تلاوت یا نعت وغیرہ لگا کر ہیڈ فری لگا لیجیے! ❀ بال بنوانے کے لیے ایسے حجام کا انتخاب کیجیے! جو گانے نہ سنتا ہو۔ اگر سنتا بھی ہو تو ایسے وقت جائیے جب اس کے پاس بھیر نہ ہو، آپ اکیلے ہوں گے تو گانے بند کروانے میں آسانی رہے گی! ❀ اپنے گھر میں صرف و صرف FGN چینل ہی چلائیے! کہ یہ اسلامی چینل ہے جس پر ایک سیکنڈ کے لیے بھی میوزک نہیں بجتا۔ کیبل یا ڈش آپریٹر کے ذریعے ایسی سیٹنگ کروائیے کہ گھر میں FGN چینل کے سوا اور کوئی چینل آیا ہی نہ کرے۔ ورنہ چینل تبدیل کرتے ہوئے میوزیکل چینل آسکتے ہیں! ❀ اول تو بچوں کو موبائل دینا نہیں چاہیے، دینا ہی ضروری ہو تو انہیں سوشل میڈیا

چلانے مت دیجیے! اسلامی کارٹون مثلاً ﴿غلام رسول کے مدنی پھول﴾ ﴿حمزہ﴾ ﴿کنیز فاطمہ﴾ وغیرہ لگا کر دیجیے! اِنْ شَاءَ اللّٰهُ الْكَرِيمُ! بچوں کی اچھی تربیت بھی ہوگی اور میوزک کی آفت سے بھی جان بچی رہے گی۔

## موسیقی سے بچنا واجب ہے

موسیقی معاشرے میں بہت عام ہے، حالات ایسے ہی ہیں کہ بچنے کا ذہن رکھنے والا بھی انتہائی کوشش کرے، تبھی بچت کی کچھ راہیں نکل پائیں گی۔ لہذا آپ کسی طرح بھی موسیقی سے نہ بچ پارہے ہوں تو اس کی جانب سے توجہ ہٹا لیجیے! مثلاً آپ بازار میں ہیں اور وہاں میوزک بگ رہا ہے، آپ روک بھی نہیں سکتے، وہاں سے ہٹ بھی نہیں سکتے تو اس جانب توجہ مت کیجیے! علمائے کرام فرماتے ہیں: میوزک کی آواز کانوں میں نہ آئے، اس کی بھرپور کوشش کرنا واجب ہے۔<sup>(1)</sup>

یہ لفظ ذہن میں رکھیے گا: بھرپور کوشش واجب ہے۔ خالی دل کو منانے کے لیے دوچار قدم ہٹ جانا کافی نہیں ہے۔ جتنی کوشش آپ کے اختیار میں ہو، اتنی کوشش کرنی ہوگی۔  
عزت بچا کر گزر جائیے!

اللہ پاک نے نیک لوگوں کا ایک وصف بتایا:

وَإِذَا مَرُّوا بِاللَّغْوِ مَرُّوا كَمَا مَأَا ﴿۷۲﴾

ترجمہ: کثر العرفان: اور جب کسی بیہودہ بات کے پاس سے گزرتے ہیں تو اپنی عزت

سنجھالتے ہوئے گزر جاتے ہیں۔

پتا چلا، نیک لوگ کہیں سے گزریں اور وہاں لغو یا گناہوں بھرے کام ہو رہے ہوں تو وہاں سے اپنی عزت بچا کر گزر جاتے ہیں۔ لہذا جہاں میوزک بج رہا ہو، وہاں سے عزت بچا کر نکل جانے کی عادت بنائیے!

**لذت اٹھانا کفر سے ہے**

حدیثِ پاک میں ہے: لہو و لُعب (مثلاً گانے وغیرہ) کی طرف تَوَجُّہ لگانا گناہ ہے، اس کے پاس بیٹھنا فسق ہے اور اس سے لذت اٹھانا کفر سے ہے۔<sup>(1)</sup>

ایک تو ہے کہ بندہ خود گانے چلائے، یہ تو گناہ ہی گناہ ہے، کہیں چل رہے تھے، ہم وہاں سے گزرے، یا کسی دکان وغیرہ پر پہنچے، گانوں کی آواز کان میں پڑی، اس کی جانب تَوَجُّہ لگانا، وہاں بیٹھ جانا، گانوں سے لذت اٹھانا یہ ایسا خطرناک ترین کام ہے کہ فرمایا: یہ کفر سے ہے (یعنی کافروں والا عمل ہے کہ دل سے نوریان گھٹاتا اور سیاہی بڑھاتا ہے)۔

## کانوں میں انگلیاں ڈالنا

حضرت نافع رَضِيَ اللهُ عَنْهُ فرماتے ہیں: میں (بچپن میں) حضرت عبدُ اللہ بن عمر رَضِيَ اللهُ عَنْهُما کے ساتھ کہیں جا رہا تھا کہ راستے میں بانسری بجانے کی آواز آنے لگی، حضرت ابن عمر رَضِيَ اللهُ عَنْهُما نے اپنے کانوں میں انگلیاں ڈال دیں اور راستے سے دوسری طرف ہٹ گئے، دُور جانے کے بعد پوچھا، نافع! آواز آرہی ہے؟ میں نے عرض کی: اب نہیں آرہی۔ یہ سُن کر آپ نے کانوں سے انگلیاں نکالیں اور ارشاد فرمایا: ایک بار میں سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کے ساتھ کہیں جا رہا تھا، آپ صَلَّى اللهُ عَلَيْهِ وَآلِهِ وَسَلَّمَ نے اسی طرح کیا جو میں نے کیا۔<sup>(2)</sup>

1... حدیث نذیہ مع طریقہ محمدیہ، القسم الثانی... الخ، آفات الاذن، جلد: 4، صفحہ: 392-393۔

2... ابوداؤد، کتاب الادب، باب کراہیۃ الغناء والزمر، صفحہ: 771، حدیث: 4924۔

## موسیقی کی آواز آتی ہو تو ہٹ جائیے

معلوم ہوا کہ جوں ہی موسیقی کی آواز آئے فوراً کانوں میں انگلیاں داخل کر کے وہاں سے دور ہٹ جائیے کیوں کہ اگر انگلیاں تو کانوں میں ڈال دیں مگر وہیں کھڑے یا بیٹھے رہے یا معمولی سا پرے ہٹ گئے تو موسیقی کی آواز سے بچ نہیں سکیں گے۔ انگلیاں کانوں میں ڈال کر نہ سہی مگر کسی طرح بھی موسیقی کی آواز سے بچنے کی بھرپور کوشش کرنا واجب ہے۔

## موسیقی سے بچنے کا انعام

جو موسیقی سننے سے اپنے آپ کو بچاتا ہے اُس خوش نصیب کا انعام بھی سماعت فرمائیے! رسول اللہ صَلَّى اللهُ عَلَيْهِ وَآلِهِ وَسَلَّمَ کا ارشادِ خوشبودار ہے: قیامت کے دن اللہ پاک فرمائے گا: کہاں ہیں وہ لوگ جو اپنے کانوں اور آنکھوں کو شیطانی مزامیر (یعنی موسیقی کی آوازوں) سے دُور رکھتے تھے؟ انہیں، بقیہ لوگوں سے الگ کر دو! فرشتے انہیں الگ کر کے مُشک و عُنبر کے ٹیلوں پر بٹھادیں گے، پھر اللہ پاک فرشتوں سے فرمائے گا: ان کو میری تسبیح اور حمد سناؤ! فرشتے ایسی آواز سے (اللہ پاک کا ذکر) سنائیں گے کہ سننے والوں نے ایسی آواز کبھی نہ سنی ہوگی۔<sup>(1)</sup>

اللہ پاک ہمیں موسیقی سے بچنے، گانے باجوں وغیرہ کی آفت سے محفوظ رہنے بلکہ ہر طرح کے گناہوں سے دُور رہنے کی توفیق نصیب فرمائے۔ کاش! رحمتِ الہی سے، شفاعتِ مصطفیٰ صَلَّى اللهُ عَلَيْهِ وَآلِهِ وَسَلَّمَ کے صدقے بلا حساب جنت میں داخلہ نصیب ہو جائے۔ آمین

بِجَاهِ خَاتِمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ۔

صَلُّوْا عَلَيَّ الْحَبِيْبِ! صَلَّى اللهُ عَلَيَّ مُحَمَّدٍ

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صلی اللہ علیہ وآلہ وسلم نے فرمایا: مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔<sup>(۱)</sup>

## لباس کی سنتیں اور آداب

پیارے اسلامی بھائیو! آئیے شیخِ طریقت، امیرِ اہلسنت دَامَتْ بَرَكَاتُهُمُ الْعَالِيَةِ کے رسالے ”163 مدنی پھول“ سے لباس کے چند مدنی پھول سنتے ہیں۔ فرمانِ مصطفیٰ صلی اللہ علیہ وآلہ وسلم ہے: ☆ جن کی آنکھوں اور لوگوں کے سنت کے درمیان پردہ یہ ہے کہ جب کوئی کپڑے اتارے تو بِسْمِ اللّٰهِ کہہ لے۔ (الْمَعْجَمُ الْأَوْسَطُ، ۵۹/۲، حدیث: ۲۵۰۴) حکیمُ الْأُمَّتِ حضرت مفتی احمد یار خان رَحْمَةُ اللّٰهِ عَلَيْهِ فرماتے ہیں: جیسے دیوار اور پردے لوگوں کی نگاہ کیلئے آڑ بنتے ہیں ایسے ہی یہ اللہ پاک کا ذِکْرِ جَنَاتِ کی نگاہوں سے آڑ بنے گا کہ جنّات اس (یعنی شرم گاہ) کو دیکھ نہ سکیں گے۔ (مرآة آجاص ۲۶۸) ☆ جو باوجود قُدْرَتِ زَيْبِ وَزَيْنَتِ کا لباس پہننا تَوَاضُعِ (یعنی عاجزی) کے طور پر چھوڑ دے اللہ پاک اُس کو کَرَامَتِ كَا حِلَّةِ پہنائے گا۔ (ابوداؤد ۳۲۶/۴، حدیث: ۴۷۷۸)

## ﴿اعلان﴾

لباس کی بقیہ سنتیں اور آدابِ تربیتی حلقوں میں بیان کیے جائیں گے لہذا ان کو جاننے کیلئے تربیتی حلقوں میں ضرور شرکت کیجئے۔

## ﴿یاد دہانی﴾

دو فرامین مصطفیٰ صَلَّى اللهُ عَلَيْهِ وَآلِهِ وَسَلَّمَ: (1) اللہ پاک ہر شب جمعہ (یعنی جمعرات اور جمعہ کی درمیانی رات) ابتداء سے آخر تک آسمان دنیا کی طرف خاص تجلی فرماتا ہے اور فرشتے کو حکم دیتا ہے جو یہ اعلان کرتا ہے، ہے کوئی مانگنے والا؟ میں اسے دوں، ہے کوئی توبہ کرنے والا؟، میں اس کی توبہ قبول کروں، ہے کوئی مغفرت چاہنے والا؟ میں اسے بخش دوں۔<sup>(1)</sup> (2) جو شخص جمعہ کے دن نماز فجر سے پہلے تین بار ”اَسْتَغْفِرُ اللهَ الَّذِي لاَ اِلهَ اِلاَّ هُوَ وَآتُوبُ اِلَيْهِ“ پڑھے اس کے گناہ بخش دیئے جائیں گے اگرچہ سمندر کی جھاگ سے زیادہ ہوں۔<sup>(2)</sup>

صَلُّوْا عَلَي الْحَبِيْبِ! صَلَّى اللهُ عَلَي مُحَمَّدٍ  
دعوتِ اسلامی کے ہفتہ وار سنتوں بھرے اجتماع میں  
پڑھے جانے والے 6 دُرود پاک اور 2 دعائیں

### ﴿1﴾ شبِ جمعہ کا دُرود

اَللّٰهُمَّ صَلِّ وَسَلِّمْ وَبَارِكْ عَلٰى سَيِّدِنَا مُحَمَّدٍ النَّبِيِّ الْاَمِيِّ  
الْحَبِيْبِ الْعَالِي الْقَدْرِ الْعَظِيْمِ الْجَاهِدِ وَعَلٰى اٰلِهِ وَصَحْبِهِ وَسَلِّمْ  
بزرگوں نے فرمایا کہ جو شخص ہر شب جمعہ (جمعہ اور جمعرات کی درمیانی رات) اس دُرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّى اللهُ عَلَيْهِ وَآلِهِ



1... کنز العمال، 80/14، حدیث: 38293

2... مجمع الزوائد، ج 2، ص 380، حدیث: 3019، نماز کے احکام، ص 422



وَسَلَّمَ كِي زِيَارَتِ كَرِي كَا اور قَبْر ميں داخل هوتے وقت بھي، يهًاں تَك كِه وَه دِيكھے كَا كِه سِر كَارِ  
مَدِينَةِ صَلَّى اللّٰهُ عَلَيْهِ وَآلِهِ وَسَلَّمَ اُسے قَبْر ميں اِپْنِي رَحْمَتِ بھَرِي هَاتھوں سِي اُتَار رهي هِيں۔<sup>(1)</sup>

## ﴿2﴾ تَمَامِ گُناہِ مُعَافِ

اللّٰهُمَّ صَلِّ عَلٰى سَيِّدِنَا وَمَوْلَانَا مُحَمَّدٍ وَعَلٰى آلِهِ وَسَلَّمَ

حضرت انس رَضِيَ اللهُ عَنْهُ سِي رَوَايَتِ هِي كِه تَاجِدَارِ مَدِينَةِ صَلَّى اللّٰهُ عَلَيْهِ وَآلِهِ وَسَلَّمَ نِي فَرَمَايَا  
: جُو شَخْصٌ يِه دُرُودِ پَاكِ پڑھے اِگر كھَرَا تَهَا تُو بِيٹھِنِي سِي پِيَلِي اور بِيٹھَا تَهَا تُو كھَرِي هُونِي سِي پِيَلِي  
اُس كِي گُناہِ مُعَافِ كَر دِيئِي جَايِيں كِي۔<sup>(2)</sup>

## ﴿3﴾ رَحْمَتِ كِي سِتْرِ دَرِوَازِي

صَلِّ اللّٰهُ عَلٰى مُحَمَّدٍ

جُو يِه دُرُودِ پَاكِ پڑھتَا هِي تُو اُس پَر رَحْمَتِ كِي 70 دَرِوَازِي كھُول دِيئِي جَاتِي هِيں۔<sup>(3)</sup>

## ﴿4﴾ چھ لَآكھِ دُرُودِ شَرِيفِ كَا ثَوَابِ

اللّٰهُمَّ صَلِّ عَلٰى سَيِّدِنَا مُحَمَّدٍ عَدَدِ مَا فِي عِلْمِ اللّٰهِ صَلَاةً دَائِمَةً يَدُوَامِرِ مُلْكِ اللّٰهِ  
حضرت اَحْمَد صَاوِي رَحْمَةُ اللّٰهِ عَلَيْهِ بَعْضِ بَزْرُگُوں سِي نَقْلِ كَرْتِي هِيں: اِس دُرُودِ شَرِيفِ كُو  
ايك بَار پڑھِنِي سِي چھ لَآكھِ دُرُودِ شَرِيفِ پڑھِنِي كَا ثَوَابِ حَاصِلِ هوتَا هِي۔<sup>(4)</sup>

1... افضل الصلوات على سيد السادات، الصلاة السادسة والخمسون، ص ۱۵۱ ملخصًا

2... افضل الصلوات على سيد السادات، الصلاة الحادية عشرة، ص ۶۵

3... القول البديع، الباب الثاني، ص ۲۷۷

4... افضل الصلوات على سيد السادات، الصلاة الثانية والخمسون، ص ۱۳۹

## ﴿5﴾ قُرْبِ مُصْطَفَى صَلَّى اللهُ عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَى لَهُ

ایک دن ایک شخص آیا تو حضورِ اُورِ صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صدیقِ اکبر رَضِيَ اللهُ عَنْهُ کے درمیان بٹھالیا۔ اس سے صحابہ کرام رَضِيَ اللهُ عَنْهُمْ کو حیرت ہوئی کہ یہ کون بڑے مرتبے والا ہے! جب وہ چلا گیا تو سرکارِ صَلَّى اللهُ عَلَيْهِ وَآلِهِ وَسَلَّمَ نے فرمایا: یہ جب مجھ پر دُرُودِ پاک پڑھتا ہے تو یوں پڑھتا ہے۔<sup>(1)</sup>

## ﴿6﴾ دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ الْبَقْعَةَ النَّعْرَبَ عِنْدَكَ يَوْمَ الْقِيَامَةِ

شَافِعِ أُمَّمِ صَلَّى اللهُ عَلَيْهِ وَآلِهِ وَسَلَّمَ كَأَفْرَمَانِ مُعْظَمٍ هِيَ: جو شخص یوں دُرُودِ پاک پڑھے، اُس کے لیے میری شفاعت واجب ہو جاتی ہے۔<sup>(2)</sup>

## ﴿1﴾ ایک ہزار دن کی نیکیاں

جَزَى اللهُ عَنَّا مُحَمَّدًا مَا هُوَ أَهْلُهُ

حضرت ابن عباس رَضِيَ اللهُ عَنْهُمَا سے روایت ہے کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔<sup>(3)</sup>

1... القول البديع، الباب الاول، ص ۱۲۵

2... الترغيب والترهيب ج ۲ ص ۳۲۹، حديث ۳۱

3... مجمع الزوائد، كتاب الادعية، باب في كيفية الصلاة... الخ، ۱۰/۲۵۳، حديث: ۲۳۰۵

## ﴿2﴾ گویا شبِ قدر حاصل کر لی

فرمانِ مُصْطَفَى صَلَّى اللهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے  
شَبِّ قَدْرٍ حَاصِلِ كَرَلَى۔<sup>(1)</sup>

لَا إِلَهَ إِلَّا اللهُ الْهَلِيمِ الْكَرِيمِ، سُبْحَانَ اللهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ  
(حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں اور  
عظمت والے عرشِ کربت)

صَلُّوْا عَلَي الْحَبِيبِ! صَلَّى اللهُ عَلَي مُحَمَّدٍ

ہفتہ وار اجتماع کے حلقوں کا شیڈول، 07 مئی 2026ء

(1): سنتیں اور آداب سیکھنا: 5 منٹ، (2): دعا یاد کرنا: 5 منٹ، (3): جائزہ: 5 منٹ، کل دورانہ 15 منٹ

## لباس کی سنتیں اور آداب

لباس حلال کمائی سے ہو اور جو لباس حرام کمائی سے حاصل ہو، اُس میں فرض و نفل کوئی نماز قبول نہیں ہوتی۔ (كُشِفَ الْإِنْبِاسُ فِي اسْتِحْبَابِ الْبِیَاسِ لِلشَّيْخِ عَبْدِ الْحَقِّ الدِّهْلَوِيِّ ص ۳۶) ☆ (لباس) پہننے وقت سیدھی طرف سے شروع کیجئے (کہ سُنَّت ہے) مثلاً جب گرتا پہنیں تو پہلے سیدھی آستین میں سیدھا ہاتھ داخل کیجئے پھر الٹا ہاتھ الٹی آستین میں۔ (ایضاً ۴۳) ☆ اسی طرح پاجامہ پہننے میں پہلے سیدھے پانچے میں سیدھا پاؤں داخل کیجئے اور جب (گرتا پاجامہ) اتارنے لگیں تو اس کے برعکس (اُلٹ) کیجئے یعنی الٹی طرف سے شروع کیجئے۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

شکریہ ادا کرنے کی دُعا

دعوتِ اسلامی کے ہفتہ وار سنتوں بھرے اجتماع کے شیڈول کے مطابق ”شکریہ ادا کرنے

کی دعا“ یاد کروائی جائے گی۔ وہ دُعا یہ ہے:

جَزَاكَ اللّٰهُ خَيْرًا۔

ترجمہ: اللہ پاک تجھے جزائے خیر دے۔ (مدنی بیچ سورہ، ص 207)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

## ☆ اجتماعی جائزے کا طریقہ (72 نیک اعمال)

فرمانِ مُصْطَفَى صَلَّى اللهُ عَلَيْهِ وَآلِهِ وَسَلَّمَ: (آخرت کے معاملے میں) گھڑی بھر غور و فکر کرنا 60 سال کی عبادت سے بہتر ہے۔<sup>(1)</sup>

آئیے! نیک اعمال کا رسالہ پُر کرنے سے پہلے ”اچھی اچھی نیتیں“ کر لیجئے۔

- (1) رضائے الہی کے لئے خود بھی نیک اعمال کے رسالے سے اپنا جائزہ لوں گا اور دوسروں کو بھی ترغیب دوں گا۔ (2) جن نیک اعمال پر عمل ہو اُن پر اللہ پاک کی حمد (یعنی شکر) بجالاؤں گا۔ (3) جن پر عمل نہ ہو سکا اُن پر افسوس اور آئندہ عمل کرنے کی کوشش کروں گا۔ (4) گناہوں سے بچانے والے کسی نیک عمل پر خدا نخواستہ عمل نہ ہوا تو توبہ و استغفار کے ساتھ ساتھ آئندہ گناہ نہ کرنے کا عہد کروں گا۔ (5) بلا ضرورت اپنی نیکیوں (مثلاً فُلاں فُلاں یا اتنے اتنے نیک اعمال پر عمل ہے) کا اظہار نہیں کروں گا۔ (6) جن نیک اعمال پر بعد میں عمل ہو سکتا ہے (مثلاً آج 313 بار درود شریف نہیں پڑھے) تو بعد میں یا کل عمل کر لوں گا۔ (7) نیک اعمال کا رسالہ پُر کرنے کے اصل مقصد (مثلاً خوفِ خدا، تقویٰ، اخلاقیات کی درستی، دینی کاموں میں ترقی وغیرہ) کو حاصل کرنے کی کوشش کروں گا۔ (8) کل بھی نیک اعمال کا رسالہ پُر کروں گا (یعنی اعمال کا جائزہ لوں گا)۔ (9) رسمی خانہ پُری نہیں بلکہ جائزے کے ساتھ نیک اعمال کا رسالہ پُر کروں گا۔
- آج جن جن نیک اعمال پر عمل کی سعادت پائی، نیچے دیئے گئے خانوں میں صحیح (یعنی اَلْاَرَاثُ) کا نشان اور عمل نہ ہونے کی صورت میں (0) کا نشان لگائیے۔

توجہ: اپنے ہی رسالے پر نگاہ رکھتے ہوئے جائزہ لیجئے۔

## یومیہ 56 نیک اعمال:

- (1) اچھی اچھی نیتیں کیں؟ (2) پانچوں نمازیں باجماعت ادا کیں؟ (3) ہر نماز سے قبل نماز کی دعوت دی؟ (4) رات میں سورۃ الملک پڑھ یا سُن لی؟ (5) ہر نماز کے بعد آیۃ الکرسی، تسبیح فاطمہ، سورۃ الاخلاص پڑھی؟ (6) کفر الایمان سے تین آیات یا صراط الجنان سے دو صفحات ترجمہ اور تفسیر پڑھ یا سُن لئے؟ (7) شجرے کے اُور اُپر پڑھے؟ (8) 313 بار دُرُود شریف پڑھے؟ (9) آنکھوں کو گناہوں سے بچایا؟ (10) کانوں کو گناہوں سے بچایا؟ (11) فضول نظری سے بچتے ہوئے نگاہیں نیچی رکھیں؟ (12) 12 منٹ مکتبہ المدینہ کی اصلاحی کتاب پڑھی؟ (13) اذان و اقامت کا جواب دیا؟ (14) غُصے کا علاج کیا؟ (15) اپنا جائزہ لیا؟ (16) اپنے نگران کی اطاعت کی؟ (17) آپ اور جی کہہ کر بات کی؟ (18) مدرسۃ المدینہ (بالغان) میں پڑھا یا پڑھایا؟ (19) عشا کی جماعت سے دو گھنٹے میں گھر پہنچ گئے؟ (20) دو گھنٹے دینی کاموں پر صرف کئے؟ (21) فجر کے لئے جگایا؟ (22) دوسروں کے گھروں میں جھانکنے سے بچے؟ (23) گھر درس ہوا؟ (24) مسجد درسدیا یا سنا؟ (25) سُنّت کے مطابق لباس پہنا؟ (26) زُلفیں رکھنے کی سُنّت پر عمل ہے؟ (27) ایک مُشت داڑھی ہے؟ (28) گناہ ہونے کی صورت میں فوراً توبہ کی؟ (29) سُنّت کے مطابق کھانا کھایا؟ (30) مسلمانوں کو سلام کیا؟ (31) کچھ نہ کچھ سنتوں پر عمل کیا؟ (32) ظہر کی سُنّت قبلیہ فرض سے پہلے ادا کیں؟ (33) تہجد یا صلوة اللیل پڑھی؟ (34) اذانین یا اشراق و چاشت پڑھیں؟ (35) عصر یا عشا کی سُنّت قبلیہ پڑھیں؟ (36) 12 دینی کام میں سے ایک دینی کام کی ترغیب دلائی؟ (37) دوسروں سے مانگ کر چیزیں تو استعمال نہیں کی؟ (38) جھوٹ، غیبت اور بچھلی سے بچے؟ (39) کچھ نہ کچھ وقت ”دعوت اسلامی کا چینل“ دیکھا؟ (40) ذاتی دوستی تو نہیں کی؟ (41) وقت پر قرض ادا کر دیا؟ (42) عاجزی کے ایسے الفاظ تو نہیں بولے جن کی تائید دل نہ کرے؟ (43) صفائی اور سلیقہ کا خیال رکھا؟ (44) مُسلمانوں کے عیوب کی پردہ پوشی کی؟ (45) تفسیر سننے سنانے کے حلقے میں شرکت کی؟ (46) کچھ نہ کچھ جائز کام سے پہلے بِسْمِ اللہ پڑھی؟ (47) ایریا درس دیا، یا سنا؟ (48) والدین اور پیر و مُرشد کو ایصالِ ثواب کیا؟ (49) اِسراف سے بچے؟ (50) ٹریفک قوانین کی پابندی کی؟ (51) تنظیمی طریقہ کار کے مطابق مسئلہ حل کیا؟ (52) زبان کے گناہوں سے بچے؟ (53) فضول باتوں سے بچے؟ (54) مذاق مسخری، طنز، دل آزاری اور تہقیر لگانے سے بچے؟ (55) عمامہ شریف باندھا؟ (56) ماں باپ کا ادب کیا؟

## قتل مدینہ کارکردگی

☆ لکھ کر گفتگو 12 مرتبہ ☆ اشارے سے گفتگو 12 مرتبہ ☆ نگاہیں گاڑے بغیر گفتگو 12 مرتبہ

### ہفتہ وار 9 نیک اعمال

(57) اسلامی بہنوں کے ہفتہ وار اجتماع میں کسی نہ کسی اسلامی بہن کو گھر سے بھیجا؟ (58) ہفتہ وار مدنی مذاکرہ دیکھا یا سنا؟ (59) ہفتہ وار اجتماع میں اول تا آخر شرکت ہوئی؟ (60) ایک دن راہِ خدا میں دیا؟ (61) مریض یا ڈکھیارے کی عیادت یا غمخواری اور کسی کے انتقال پر تعزیت کی؟ (62) ہفتے میں کسی بھی دن روزہ رکھا؟ (63) ہفتہ وار رسالہ پڑھ یا سنا؟ (64) علاقائی دورہ کیا؟ (65) پہلے آنے والے اور اب نہ آنے والے اسلامی بھائیوں کو اپنی ماحول سے وابستہ کیا؟

### دعائے امیرِ اہل سنت

یا اللہ پاک! جو کوئی سچے دل سے نیک اعمال پر عمل کرے، روزانہ جائزہ لے کر رسالہ پڑ کرے اور ہر اسلامی ماہ کی پہلی تاریخ کو اپنے ذمہ دار کو جمع کروادیا کرے، اُس کو اس سے پہلے موت نہ دینا جب تک یہ کلمہ نہ پڑھ لے۔ امین بجاہ النبی الامین صلّی اللہ علیہ والہ وسلم

صَلُّوْا عَلَی الْحَبِیْب! صَلِّی اللہُ عَلَی مُحَمَّد